

Azərbaycan diasporu

Vətən – ruhumuzun qibləsi

2024-cü ildə XQ üçün sonuncu müsahibimlə bu yazını qələmə alarkən düşüncələrə qapıldım və özümə hesabat verərək düşündüm: “Bir ilimiz də bizə əlvida dedi, artıq hər kəsin gözlərində 2025-in ab-havasını hiss edirsən. Bir anlıq ağırlı da olsa, içimdə danışmağa başladım: ömür necə də qısadır, gözümüzü açmamış bizə öz hökmünü verir, mənim kitabımı oxumalısan deyir...”

Bəli, bu dünyanın oxunası kitabları çoxdur. Daha dəqiq etiraf etsək, həyat özü sənə dərs vermək üçün taleyin və zamanın kitablarını məcburi oxutdurur. Hünərin var oxuma görüm... Dünya mənim, dünya sənin, dünya heç kimin... Elə bu fəlsəfi düşüncələrin ağuşunda uşaqlıqından Vətəndə yaşamaq haqqından zorən məhrum olan, valideynləri ilə birgə sürgün olunan, atasının qəzada qəfil həyatını itirməsinin acısını dadan, fəqət zərif vücudunda böyük Türk dünyasının sevgisini yaşadan, qəlbinin ziyasını təbəssümündə yaşadan kübar, ziyalı bir xanımla redaksiyamızda görüşdük.

Azərbaycan və Türkiyə Vəkillər Kollegiyasının üzvü, vəkil mediator Aygün Əliyeva ilə söhbətimizin həssas, qürurverici məqamlarını oxucularımıza təqdim edirik:

– Mənim üçün Vətən kəlməsindən müqəddəs söz ola bilməz. Harada yaşasam, ağılmda, nəfəsimdə bir duyğu yaşayır: Canım Vətən! Ona görə də hər Bakıya səfərimdə çalışıram ki, Vətənimin işığını, nurunu daha çox içimə çəkim, çünki nə iş görürəmsə, əbədi varlığım olan Azərbaycanımdan güc alıram.

Təyyarə hər Bakıya enəndə ruhum çırpınır, sanki Vətənə ilk dəfədir gəlmişəm kimi, həsrətimi gizlədə bilmirəm. Amma etiraf edirəm ki, taleyin səssizcə gəlib hökmünü verən qəzavü-qədər yazısı da var. Bu qədərdən kim qaça bilib ki? Giley-güzar etmirəm, bu, həyatdır, amma körpə ikən yaşadığlarımı danışmaq, ürəyimi boşaltmaq istəyirəm ki, siz də yazasınız. Keçmişini unutmaq olmaz! Vətəndə Vətən itirdik, bu ağrının dərmanı yoxdur.

Uşaq ikən doğulduğum tarixi Azərbaycan ərazisi olan Zəngəzurun Qarakilsə rayonunun Urud kəndindən qovulduq, küllü-küfyan olduq, ocağımız mənfur ermənilər tərəfindən söndürüldü, 4 yaşında anamın qucağında ikən körpə ürəyim dağılandı...Anam qışın sazağında məni bağrında qızdıraraq Azərbaycanı gətirmişdi. Əzizlərimlə birgə uşaq qəlbim qan ağlamışdı.

Atam riyaziyyatçı idi, qeyri-adi istedadlı, biliyi sayəsində Əli Əliyev Bakı Dövlət Universitetinin professoru oldu. Sonra Ankara Universitetindən dərəcə aldı. Beləliklə, biz ailəlikcə Türkiyəyə köçdük. Orta təhsilimi orada davam etdirməli oldum.

1999-cu ildə Türkiyədə dəhşətli zəlzələ baş verdi. Azərbaycan dövləti bu dar gün-



də doğma qardaşının yanında idi. O zaman ölkəmizə ümummilli lider Heydər Əliyev rəhbərlik edirdi. Dahi siyasətçi Türkiyəyə səfər etdi, xalqın kədərinə şərik oldu.

Yadımdadır, 11 yaşım var idi. Bizə xəbər verdilər ki, Prezident Heydər Əliyev orada yaşayan azərbaycanlı ailələrlə görüşmək istəyir. Anam, atam, bacım və mən həmin tarixi səfərdə Ümummilli liderimizlə görüşdük. O böyük insan bizimlə səmimi söhbət etdi, güzəranımızla maraqlandı. Həmin görüşün xatirə yaddaşı kimi foto və video yazılarını saxlamışam.

Zaman qarşısında son dərəcə güclü olan Heydər Əliyevə Hacıtəpə Universitetinin fəxri doktoru adı verildi. O zaman Azərbaycan televiziya məndən müsahibə aldı. Mənə Ümummilli liderimizi görmək, onunla söhbət etmək nəşib oldu. O böyük insana fəxri ad verildəndə də gül dəstəsini ona vermək mənim qismətimə yazılmışdı. Həmin gün bütün ailəmiz sevinc və qürur içində idi. Bütün bu xatirələr uşaqlıq yaddaşımızın izləridir. Çox xoşbəxt idim...

İllər bizi sınağına çəkə-çəkə yaşayırdıq. Fələyin nə qurduğundan kimsənin xəbəri olmaz. Bir gün qapımızı qara duman aldı. Atam qəfil bir qəzanın nəticəsində həyatını itirdi. Bu ailəmiz üçün çox çətin oldu, bütün qayğılar anamın üzərinə düşdü. Bacım da, mən də anladıq ki, büdrəmək bizə yaraşmır. Onu da xüsusi olaraq qeyd edirəm ki, Ankara Universitetinin müəllimləri bu gün də atamı ehtiramla yad edir, onunla bağlı xatirələrini bizimlə bölüşür, atama hörmət əlaməti olaraq bizə bacarıqlarını etməyə hazır olduqlarını bildirirlər.

Mən Bakı Dövlət Universitetinin (BDU) hüquq fakültəsində bakalavr və

magistr təhsili aldım, hazırda bu təhsil ocağının dissertantıyam. Eyni zamanda, Ankara Hacı Bayram Veli Universitetində 3 il diplom tanıtmaq təhsilini tamamlamışam.

Hazırda hər iki ölkədə vəkil işləmək hüququnu qazanmışam. İstanbul Vəkillər Kollegiyasının Beynəlxalq Hüquq Komissiyasının sədriyəm. Azərbaycan Mediasiya Şurasının üzvüyəm, eyni zamanda, Türkiyə Ticarət Palatasının Mediasiya Mərkəzinin arbitraj hakimiyəm.

15 ildir ki, İstanbulda Türk Dünyası ilə bağlı keçirilən əksər toplantıların fəal iştirakçısıyam. Avropa Vəkillər Qurumunun üzvüyəm. Türkiyədə və Azərbaycanda qeyri-hökumət təşkilatlarının işində fəal iştirak edirəm. Beynəlxalq konfranslarda Azərbaycanın haqq səsinə bütün dünyaya yaymaq üçün çalışıram. 2022-ci ildə İslam Dövlətlərinin Hüquq konfransında 40-dan çox ölkənin nümayəndəsi iştirak edirdi. Mən Qarabağdakı tarixi qələbəmizdən qürurla danışmaqla bərabər, Qərbi azərbaycanlıların zaman-zaman başına gətirilən faciələr barədə faktları diqqətə çatdırırdım.

Ötən ilin sonunda, daha dəqiq desəm, 7-9 noyabr tarixlərində Türk Dövlətlərinin Ticarət və Yatırım İş Birliyi xətti ilə keçirilən beynəlxalq görüşü Tarixi Zəfərimizə həsr etmişdim. Sevincim hədsiz idi. Zəfər bayramımızda Qala gecəsi keçirdim. Afrikadan tutmuş Avropaya qədər toplantıda təmsil olunan iştirakçılara bəyan etdim ki, bu gün Azərbaycanın Zəfəridir! Təkrar-təkrar deyirəm: Biz 30 il işğal altında qalan torpaqlarımızı şəhidlərimizin qanı ilə təmizlədik.

İnanın ki, rəhbəri olduğum bütün layihələrimdə Azərbaycana xüsusi yer ayırıram və özümü rahat hiss edirəm ki, mən də bu vətənə gərəyəm.

Söhbətin sonunda Aygün xanım həyata keçirməyə hazırlaşdığı yeni layihələr barədə də məlumat verərək dedi:

–Azərbaycan beynəlxalq arenada güc mərkəzi kimi tanınır. Bakı beynəlxalq konfransların keçirildiyi şəhər kimi ən yüksək səviyyədə özünü təsdiq edib. Ona görə də istənilən beynəlxalq toplantını, görüşü Bakıda keçirmək üçün tərəddüd keçirmirəm, əksinə, çox böyük qürur hissi ilə möhtəşəm layihələrin Azərbaycanda reallaşması istiqamətində inamla addım atıram.

2025-ci il aprelin əvvəllərində 40-dan çox ölkənin iş adamlarının iştirakı ilə Azərbaycanda yeni beynəlxalq toplantı keçirməyi nəzərdə tutmuşam. Bilirəm ki, bu, layihənin gözəl əks-sədası olacaq. Arzular, planlar çoxdur. Yeni yolun başlanğıcına uğurlu imza ataramsa, xalqıma, dövlətimə, Vətənimə daha çox xidmət etmiş olaram. Bu hiss mənə əlavə güc və ruh verir!

Söhbəti qələmə aldı:
Kəmalə ABDİNOVA
XQ